

O Żmien Helu

tagħrif u ritratti minn


Raymond C. Xerri, B.A.(Hons.)(USA),
EU.Sch.(FRG), D.D.S., M.A.(Dip.St.)

Ir-raħal tal-Qala kien fl-imghoddi famuż f'pajjiżna bħal raħal b'komunita' mdaqqsqa ta' sajjieda. Is-sajd kien isir b'diversi modi. Sajd fuq id-dghajsa, sajd bil-purċellat u sajd bil-qasba. In-natura ġeografika tar-raħal tagħna, ta' għadd ta' portijiet bħal ta' Hondoq ir-Rummien (u fl-imghoddi kien ikopri l-portijiet tal-Imġarr, Daħlet Qorrot u parti mir-Ramla l-Hamra), kienu joffru l-kundizzjonijiet ideali ta' kenn mill-maltemp u rmiġġ ta' opri tal-baħar. Dan jixhdu bl-arma Parrokkjali, l-arma tal-Kunsill Lokali, diversi innijiet Qalin, dokumenti u kotba dwar il-Qala. Pero' għal din id-darba ser nitkellem dwar is-sajd bil-qasba li fl-opinjoni tiegħi huwa l-eqdem fost il-metodu ta' sajd.

Is-sajd bil-qasba kien u għadu jiġbed numru sostanzjali ta' nies u diletanti. Fl-imghoddi s-sajd bil-qasba kien isir bħala bżonn ta' ikel, pero' illum dan sar delizzju kbir. Għalkemm għadek tara l-qasba tas-sajd stil antik, din il-biċċa għodda folkloristika u sofistikata qiegħda tiġi sostitwita' b'qasba moderna, manifatturata b'mod industrijali. Illum issib qasab tas-sajd b'sistemi differenti u metodi nnovattivi mix-xjenza. Eżempju ta' dan insibu qasab tas-sajd li huma akkompanjati minn bozza biex tattira ċertu tip ta' hut bil-lejl. Pero' nixtieq nitkellem dwar il-qasba tas-sajd stil antik. Tajjeb nifhmu s-sofistikazzjoni ta' din il-biċċa għodda antika u s-sengħa tabilhaqq qadima.

L-ewwel pass kien li tinsab qasba. Generalment, din kienet tingabar minn postijiet fejn jikber il-qasab, bħalma huma miż-Żewwieqa, mill-Wied tal-Marga, mill-Wied ta' Hondoq, mill-Irdum, minn Ghajn Haġar u Wied ta' Daħlet Qorrot. Il-qasba kienet titnaddaf mill-hafna haxix ta' magħha, maqsuma fi tliet biċċiet u l-partijiet waħda mwaħħla go l-oħra kull waħda minnhom b'isem different.

It-tliet partijiet tal-qasba tas-sajd huma "ir-Rangu", "il-



Tip ta' sajd ieħor - Sajd bil-Purcellat. Dan kien isir l-aktar f'żoni fejn insibu l-irdumijiet

Ġonta" u "l-Ferħ". "Ir-Rangu" kienet il-parti l-iktar hoxna tal-qasba u l-biċċa li s-sajjied jżomm f'idu. Generalment din kienet bejn żewġ iqjiem u nofs sa tlett iqjiem. Din imbagħad kienet tkun imwaħħla mal-parti msejja "l-ġonta" permezz ta' habel jew imfellsa sew magħha. Id-daqs ta' din il-parti kien ivarja hafna, pero' kienet irqaq "mir-rangu". Finalment, insibu qasba rqiqa hafna li tidhol marsusa fil-parti "l-ġonta" msejja "l-ferħ". Din tkun twila madwar tlett ixbar tali mod li tista' titghawweg bil-heffa u f'salt minghajr ma' tingasam. B'kollox il-qasba tas-sajd tkun twila madwar hamest iqjiem. Meta kienet tingarr mid-dar ghaxxtajta u lura din tinhatt u t-tliet partijiet kienu jintrabtu flimkien f'din li tissejjaħ "il-qatta".

Is-sajjieda bil-qasba konna u għadna nsibuhom, matul il-ġurnata kollha f'postijiet bħal il-Blata, fiż-Żewwieqa, il-Bajja tan-Nisa, id-daħla ta' Bambarin, f'Hondoq, fiż-Żriezaq, hdejn il-Ġebba tal-Halfa, f'Ras il-Qala, tas-Simar u hdejn Daħlet Qorrot. Dawn il-postijiet huma żoni fejn kull tip ta' hut ta' ilma baxx kien jgħix u jbid. Sfortunatament, illum il-kwantita' u d-daqs tal-hut naqas konsiderevolment, prinċipalment minhabba l-qbid ta' hut fi kwantitajiet kbar u tniġġiż industrijali u l-iżvilupp bl-addoċ madwar il-Mediterran kollu. Hafna drabi biex wiehed jaqbad hafna hut ma jiddependix minn kemm tkun sofistikata l-qasba, iżda' mill-hila tas-sajjied li jkun kapaċi jagħzel il-post u l-hin skond ir-riħ u ċ-ċaċċifa tal-baħar speċjalment fis-sajd għall-kaħli.

Il-qasba tas-sajd kienet l-għixien ta' hafna familji tal-Qala fl-imghoddi. Oħrajn kienu jistadu wara ġurnata xogħol. Is-sajjied kien jiehu nofs hobża minghajr il-qalba iżda' mimlija u mhawra bit-tadam, żebbuġ, hjar u mmerqa' biż-żejt. Kien jiehu landa jew friskatur tal-fuħħar biex ipoġġi l-hut li kien jaqbad. Is-sajjieda kienu jqattghu siegħat shaħ fuq il-blat tal-kosta tar-raħal tagħna. O żmien helu ... fejn int?

REFERENZI

Attard, Anton F., Mill-Hajja ta' l-Imghoddi - Tagħrif Folkloristiku minn Għawdex - L-Ewwel Ktieb - Għawdex 1991



Sajd bil-qasba moderna